



IL-POLITIKA TAL-IMMIGRAZZJONI

Politika Ewropea komprensiva tal-immigrazzjoni, li tħares 'il quddiem u li tkun ibbażata fuq is-solidarjetà, hija objettiv ewlieni għall-Unjoni Ewropea. Il-politika tal-immigrazzjoni hija maħsuba sabiex tistabbilixxi approċċ ibbilanċjat għat-ttrattament kemm tal-immigrazzjoni regolari kif ukoll l-immigrazzjoni irregolari.

IL-BAŽI ĠURIDIKA

L-Artikoli 79 u 80 tat-Trattat dwar il-Funzjonament tal-Unjoni Ewropea (TFUE).

IL-KOMPETENZI

L-immigrazzjoni regolari: L-UE għandha l-kompetenza li tistipula l-kundizzjonijiet li jirregolaw id-dħul u r-residenza legali ta' ċittadini ta' pajjiżi terzi f'wieħed mill-Istati Membri inkluż għal skopijiet ta' riunifikazzjoni mal-familja. L-Istati Membri għandhom id-dritt li jiddeterminaw il-volumi ta' ammissjonijiet fit-territorju tagħhom għall-persuni li jkunu ġejjin minn pajjiżi terzi biex ifittxu l-impjieg.

L-integrazzjoni: L-UE tista' tipprovdi inċentivi u appoġġ għall-miżuri meħuda mill-Istati Membri biex jipromwovu l-integrazzjoni ta' ċittadini ta' pajjiżi terzi li jkunu residenti legalment fit-territorju tagħhom; madankollu, id-dritt tal-UE ma jipprevedi l-ebda armonizzazzjoni tal-liġijiet u r-regolamenti nazzjonali.

Il-ġlieda kontra l-immigrazzjoni irregolari: L-Unjoni Ewropea hija meħtieġa tipprevjeni u tnaqqas l-immigrazzjoni irregolari, b'mod partikolari permezz ta' politika effettiva ta' ritorn, b'mod li jkun jirrispetta d-drittijiet fundamentali.

Il-ftehimiet ta' riammissjoni: L-Unjoni Ewropea hija kompetenti biex tikkonkludi ftehimiet ma' pajjiżi terzi għar-riammissjoni lejn il-pajjiż ta' oriġini jew ta' provenjenza ta' ċittadini ta' pajjiżi terzi li ma jissodisfawx jew li ma jibqgħux jissodisfaw il-kundizzjonijiet għad-dħul, jew għall-preżenza jew għar-residenza fi Stat Membru.

L-OBJETTIVI

Id-definizzjoni ta' approċċ ibbilanċjat fir-rigward tal-immigrazzjoni: L-UE għandha l-għan li tistabbilixxi approċċ ibbilanċjat sabiex tiġġestixxi l-immigrazzjoni regolari u tiġġieled lill-immigrazzjoni irregolari. Il-ġestjoni xierqa tal-flussi migratorji tinvolvi l-garanzija li jingħata trattament ġust liċ-ċittadini ta' pajjiżi terzi li jgħixu legalment fl-Istati Membri, li jissahħu l-miżuri għall-ġlieda kontra l-immigrazzjoni irregolari, inkluż it-traffikar u l-facilitazzjoni ta' dħul klandestin, u li tiġi promossa kooperazzjoni aktar mill-qrib mal-



pajjiżi terzi fl-oqsma kollha. L-għan tal-UE huwa li tiżviluppa livell uniformi ta' drittijiet u obbligi għall-immigranti regolari, li jkun simili għal dak taċ-ċittadini Ewropej.

Il-prinċipju tas-solidarjetà: skont it-Trattat ta' Lisbona, il-politiki tal-immigrazzjoni għandhom ikunu regolati mill-prinċipju tas-solidarjetà u t-tqassim ġust tar-responsabilità bejn l-Istati Membri, inkluż fuq il-pjan finanzjarju, (Artikolu 80 tat-TFUE).

IL-KISBIET

A. L-iżviluppi istituzzjonali li ġab miegħu t-Trattat ta' Lisbona

It-Trattat ta' Lisbona, li daħal fis-seħħ f'Diċembru 2009 ([1.1.5](#)), daħhal il-votazzjoni b'maġġoranza kwalifikata dwar l-immigrazzjoni regolari kif ukoll bażi ġuridika ġdida li għandha l-għan li tippromwovi miżuri ta' integrazzjoni. Il-proċedura legiżlattiva ordinarja issa tapplika kemm għall-politika dwar l-immigrazzjoni irregolari kif ukoll għall-politika dwar l-immigrazzjoni regolari, li b'hekk tagħmel lill-Parlament koleġiżlatur fuq bażi pari mal-Kunsill. Madankollu l-miżuri provviżorji li għandhom jittieħdu, f'każ ta' dħul f'daqqa ta' ċittadini ta' pajjiżi terzi fi Stat Membru, jiġu adottati mill-Kunsill biss, wara konsultazzjoni mal-Parlament (Artikolu 78(3) tat-TFUE).

It-Trattat ta' Lisbona kkjarifika wkoll li l-kompetenzi tal-UE f'dan il-qasam huma kondiviżi mal-Istati Membri, b'mod partikolari fir-rigward tal-għadd ta' migranti li jiġihom jidhru fi Stat Membru biex ifittxu impjieg (Artikolu 79(5) tat-TFUE). Fl-aħħar nett, il-Qorti tal-Ġustizzja issa għandha l-kompetenza sħiħa fil-qasam tal-immigrazzjoni u l-asil.

B. Żviluppi politiċi reċenti

1. L-"Approċċ Globali għall-Migrazzjoni u l-Mobilità"

L-"Approċċ Globali għall-Migrazzjoni u l-Mobilità" (GAMM), adottat mill-Kummissjoni fl-2011, jistabbilixxi qafas ġenerali għar-relazzjonijiet tal-UE ma' pajjiżi terzi fil-qasam tal-migrazzjoni. Huwa msejjes fuq erba' pilastri: l-immigrazzjoni regolari u l-mobilità, l-immigrazzjoni irregolari u t-traffikar tal-bnedmin, il-protezzjoni internazzjonali u l-politika dwar l-asil, kif ukoll il-massimizzazzjoni tal-impatt tal-migrazzjoni u tal-mobilità fuq l-iżvilupp. Id-drittijiet tal-bniedem tal-migranti jikkostitwixxu kwistjoni trasversali fil-qafas ta' dan l-approċċ.

2. Il-linji gwida strateġiċi ta' Ġunju 2014

Il-Programm ta' Stokkolma għall-ispazju ta' libertà, sigurtà u ġustizzja (AFSJ) adottat f'Diċembru 2009 bħala s-suċċessur tal-programmi pluriennali adottati f'Tampere (1999) u The Hague (2004), skada f'Diċembru 2014 ([4.2.1](#)). F'Marzu 2014, il-Kummissjoni ppubblikat komunikazzjoni ġdida fejn ipprezentat il-viżjoni tagħha dwar l-aġenda futura għall-Affarijiet Interni, bl-isem "[Ewropa miftuħa u sikura: kif nagħmluha realtà](#)". F'konformità mal-Artikolu 68 tat-TFUE, fil-konklużjonijiet tiegħu tas-26 u s-27 ta' Ġunju 2014, il-Kunsill Ewropew iddefinixxa "[l-linji gwida strateġiċi](#) għall-ippjanar legiżlattiv u operazzjonali fl-ispazju ta' libertà, sigurtà u ġustizzja" għall-perjodu 2014-2020. Dawn m'għadhomx jikkostitwixxu programm, imma pjuttost huma linji gwida li jiffokaw fuq l-oġettiv tat-traspożizzjoni, l-implimentazzjoni u l-konsolidazzjoni tal-istrumenti ġuridiċi u l-miżuri eżistenti. Il-linji gwida jenfasizzaw il-bżonn li jiġi adottat approċċ globali għall-migrazzjoni, li jagħmel l-aħjar użu possibbli mill-migrazzjoni regolari, li joffri protezzjoni



lil dawk li għandhom bżonnha, li jiġġieled kontra l-migrazzjoni irregolari u li jiġġestixxi b'mod effikaċi l-fruntieri.

3. Aġenda Ewropea dwar il-Migrazzjoni

Fit-13 ta' Meju 2015, il-Kummissjoni ppubblikat l-[Aġenda Ewropea dwar il-Migrazzjoni](#). L-Aġenda tipproponi miżuri immedjati biex tiġi ffaċċjata l-kriżi fil-Mediterran kif ukoll il-miżuri li għandhom jittieħdu fil-ftit snin li ġejjin biex l-aspetti kollha tal-immigrazzjoni jiġu ġestiti b'mod aktar effettiv.

Għall-perjodu ta' żmien medju u fit-tul, il-Kummissjoni tipproponi linji gwida f'erba' oqsma ta' politika:

- it-tnaqqis tal-inċentivi għall-immigrazzjoni irregolari;
- il-ġestjoni tal-fruntieri - is-salvataġġ tal-ħajjiet u l-garanzija tas-sigurtà tal-fruntieri esterni;
- l-iżvilupp ta' politika komuni tal-asil aktar b'saħħitha; kif ukoll
- l-istabbiliment ta' politika ġdida dwar l-immigrazzjoni regolari, l-immodernizzar u r-reviżjoni tas-sistema tal-"karta blu", l-istabbiliment ta' prijoritajiet ġodda għall-politiki tal-integrazzjoni u l-ottimizzar tal-vantaġġi tal-politika tal-migrazzjoni għall-individwi kkonċernati u għall-pajjiżi ta' oriġini.

L-Aġenda varat ukoll l-idea li jiġu stabbiliti skemi ta' rilokazzjoni u ta' risistemazzjoni fl-UE kollha (ara l-iskeda informattiva dwar il-politika tal-asil [4.2.2](#)), ħabbret l-approċċ "Hotspot" (fejn l-aġenziji rilevanti tal-UE jaħdmu fil-post mal-Istati Membri li huma kkonċernati sew sabiex malajr jidentifikaw, jirreġistraw u jieħdu l-marki tas-swaba' tal-migranti li jkunu deħlin), u pproponiet operazzjoni possibbli tal-politika ta' sigurtà u ta' difiża komuni (PSDK) fil-Mediterran biex iżżarma n-netwerks tal-facilitaturi tad-dħul klandestin u tiġġieled it-traffikar tal-persuni (li varat ftit wara bħala [EUNAVFOR MED – Operazzjoni Sophia](#)).

Abbażi ta' din l-aġenda, fis-6 ta' April 2016 il-Kummissjoni ppubblikat il-linji gwida tagħha dwar il-migrazzjoni regolari, kif ukoll dwar l-asil, f'[komunikazzjoni](#). Hemm **erba' ambiti ewlenin tal-linji gwida fir-rigward tal-politiki tal-migrazzjoni regolari**: ir-reviżjoni tad-Direttiva dwar il-Karta Blu, it-tħajjir tal-intraprendituri innovattivi għall-UE, l-iżvilupp ta' mudell aktar koerenti u effikaċi għall-immigrazzjoni regolari fil-livell tal-UE billi ssir valutazzjoni tal-qafas eżistenti, u t-tiżiħ tal-kooperazzjoni mal-pajjiżi ta' oriġini ewlenin, bil-għan li jiġu żgurati toroq legali ta' aċċess għall-UE filwaqt li fl-istess ħin jitjieb r-ritorn ta' dawk li ma għandhomx dritt jibqgħu.

F'Mejju 2018, il-Kummissjoni ppubblikat [rapport ta' progress](#) dwar l-implimentazzjoni tal-Aġenda Ewropea dwar il-Migrazzjoni, li jeżamina l-progress li sar u n-nuqqasijiet fl-implimentazzjoni tal-Aġenda.

C. Żviluppi legiżlattivi reċenti

Mill-2008 'l hawn, għadd ta' direttivi importanti relatati mal-qasam tal-immigrazzjoni ġew adottati u diversi diġà ġew riveduti. Il-Kummissjoni attwalment qed ttwettaq [kontroll tal-idoneità](#) (evalwazzjoni REFIT) biex tevalwa u tivvaluta l-legiżlazzjoni fis-seħħ tal-UE



fil-qasam tal-migrazzjoni legali kif deskritt hawn taħt; l-ewwel riżultati għandhom jiġu ppubblikati fl-2018.

1. L-immigrazzjoni regolari

Wara d-diffikultajiet li nqalgħu fl-adozzjoni ta' dispożizzjoni ġenerali li tkopri l-immigrazzjoni kollha tal-ħaddiema lejn l-UE, l-approċċ ta' bħalissa jikkonsisti fl-adozzjoni ta' leġiżlazzjoni settorjali, skont kull kategorija ta' migranti, bl-għan li tiġi stabbilita politika tal-migrazzjoni regolari fil-livell tal-UE.

Id-[Direttiva 2009/50/KE](#) dwar il-kundizzjonijiet ta' dħul u residenza ta' ċittadini ta' pajjiżi terzi għall-finijiet ta' impjieg bi kwalifiki għoljin ħolqot l-hekk imsejha "Karta Blu tal-UE", proċedura rapida għall-ħruġ ta' permess speċjali ta' residenza u tax-xogħol, b'kundizzjonijiet aktar attraenti, biex ħaddiema minn pajjiżi terzi jkunu jistgħu jaħdmu f'impjegi bi kwalifiki għoljin fl-Istati Membri. L-ewwel rapport dwar l-implimentazzjoni ta' din id-direttiva ġie ppubblikat f'Mejju 2014 u dan identifika diversi nuqqasijiet. F'Ġunju 2016, il-Kummissjoni pproponiet reviżjoni tas-sistema, inklużi kriterji ta' ammissjoni inqas stretti, limitu aktar baxx fir-rigward tas-salarju jew tat-tul tal-kuntratt tax-xogħol minimi, dispożizzjonijiet aqwa fir-rigward tar-riunifikazzjoni tal-familji, u l-abolizzjoni ta' skemi nazzjonali paralleli; il-ħidma fuq din ir-reviżjoni għadha għaddejjja fil-Parlament (ir-[rapport](#) tal-Kumitat LIBE ġie adottat fil-15 ta' Ġunju 2017) u l-Kunsill, għalkemm dan la-ħar il-progress fil-Kunsill waqaf, speċjalment dwar l-inklużjoni ta' niliet u r-rikonoxximent ta' esperjenza professjonali ekwivalenti għall-kwalifiki edukattivi.

Id-Direttiva dwar Permess Uniku ([2011/98/UE](#)) tistabilixxi proċedura komuni u simplifikata għaċ-ċittadini ta' pajjiżi terzi li japplikaw għal permess ta' residenza u ta' xogħol fi Stat Membru, kif ukoll sett komuni ta' drittijiet li għandhom jingħataw lill-immigranti regolari. L-ewwel rapport dwar l-implimentazzjoni tagħha kellu jitlesta sa Diċembru 2016.

Id-[Direttiva 2014/36/UE](#), adottata fi Frar 2014, tirregola l-kundizzjonijiet għad-dħul u soġġorn ta' ċittadini ta' pajjiżi terzi għall-fini ta' impjieg bħala ħaddiema staġonali. Il-ħaddiema staġonali migranti jistgħu joqogħdu legalment u temporarjament fl-UE għal perjodu massimu ta' bejn ħames u disa' xhur (skont l-Istat Membru partikolari) biex iwettqu attività li tiddependi mir-ritmu tal-istaġuni, filwaqt li jzommu l-post ta' residenza prinċipali tagħhom f'pajjiż terz. Din id-direttiva tiċċara wkoll l-għadd ta' drittijiet tal-ħaddiema migranti.

Id-[Direttiva 2014/66/UE](#) dwar il-kundizzjonijiet għad-dħul u r-residenza ta' ċittadini ta' pajjiżi terzi fil-qafas ta' trasferiment intra-azjendali ġiet adottata fil-15 ta' Mejju 2014. Din id-direttiva tagħmilha aktar faċli biex in-negozji u l-korporazzjonijiet multinazzjonali jirrilokaw b'mod temporanju l-manijers, l-ispeċjalisti u t-trainees tagħhom fil-fergħat jew is-sussudjarji tagħhom li jinsabu fl-Unjoni Ewropea.

Id-[Direttiva \(UE\) 2016/801](#) dwar il-kundizzjonijiet ta' dħul u residenza ta' ċittadini ta' pajjiżi terzi għall-finijiet ta' riċerka, studji, taħriġ, servizz volontarju, skemi ta' skambju ta' skulari jew proġetti edukattivi u au pairing ġiet adottata fil-11 ta' Mejju 2016, u kellha tiġi trasposta sat-23 ta' Mejju 2018. Din id-direttiva tiegħu post l-istrumenti preċedenti li jkopru lill-istudenti u lir-riċerkaturi, hekk kif twessa' l-kamp ta' applikazzjoni tagħhom u tissimplifika l-applikazzjoni tagħhom.



Finalment, l-istatus ta' ċittadini ta' pajjiżi terzi li jkunu residenti għat-tul fl-Unjoni Ewropea għadu regolat mid-Direttiva tal-Kunsill [2003/109/KE](#), kif emendata fl-2011 biex il-kamp ta' applikazzjoni tagħha jiġi estiż għar-refuġjati u għal beneficijarji oħra tal-protezzjoni internazzjonali. Il-ħidma attwali dwar id-[Direttiva dwar il-Kwalifiki \(4.2.2.\)](#) u d-[Direttiva dwar il-Karta Blu](#) tinkludi l-emendi proposti tad-Direttiva dwar ċittadini residenti fit-tul.

2. L-integrazzjoni

Id-Direttiva tal-Kunsill [2003/86/KE](#) tistabbilixxi dispożizzjonijiet dwar id-dritt għal riunifikazzjoni tal-familja. Peress li r-rapport ta' implimentazzjoni tal-2008 kkonkluda li ma kinitx applikata b'mod sħiħ u korrett fl-Istati Membri, il-Kummissjoni ppubblikat [komunikazzjoni](#), f'April 2014, fejn tat gwida lill-Istati Membri dwar kif għandhom japplikawha. L-evalwazzjoni REFIT attwali tal-Kummissjoni tkopri wkoll id-direttiva dwar ir-riunifikazzjoni tal-familja.

Il-kompetenza tal-UE fil-qasam tal-integrazzjoni hija limitata. F'Lulju 2011, il-Kummissjoni adottat l-[Agenda Ewropea għall-Integrazzjoni ta' Persuni bin-Nazzjonalità ta' Pajjiżi Terzi](#). Aktar reċenti, f'Ġunju 2016, il-Kummissjoni ressqet [pjan ta' azzjoni](#) fejn stabbiliet qafas ta' politika u passi prattiċi biex tgħin lill-Istati Membri jintegraw 20 miljun ċittadin ta' pajjiżi terzi li jirrisjedu legalment fit-territorju tal-UE. Strumenti eżistenti jinkludu l-Forum Ewropew dwar il-Migrazzjoni (qabel il-Forum Ewropew dwar l-Integrazzjoni); is-[Sit Web dwar l-Integrazzjoni](#); u n-[Netwerk Ewropew dwar l-Integrazzjoni](#) (sal-2016 in-Netwerk tal-Punti ta' Kuntatt Nazzjonali dwar l-Integrazzjoni).

3. L-immigrazzjoni irregolari

L-UE adottat xi atti leġislattivi ewlenin biex tiġġieled l-immigrazzjoni irregolari:

- L-hekk imsejjaħ "Pakkett tal-Faċilitaturi" huwa kompost mid-Direttiva tal-Kunsill [2002/90/KE](#), li tiddefinixxi l-iffaċilitar ta' dħul, transitu u residenza mhux awtorizzati, u mid-[Deċiżjoni Qafas 2002/946/JHA](#), li tistabbilixxi pieni kriminali għal aġir bħal dan. It-traffikar huwa indirizzat mid-[Direttiva 2011/36/UE](#) dwar il-prevenzjoni u l-ġlieda kontra t-traffikar tal-bnedmin u l-protezzjoni tal-vittmi tiegħu. Il-pakkett huwa kkomplementat bid-Direttiva tal-Kunsill [2004/81/KE](#), li tipprevedi l-għoti ta' permess ta' residenza lill-persuni li huma vittmi tat-traffikar tal-bniedem jew li kienu s-suġġett ta' azzjoni għall-faċilitazzjoni ta' immigrazzjoni illegali, li jkkoperaw mal-awtoritajiet kompetenti (dwar it-traffikar, ara wkoll l-iskeda informattiva dwar il-"Kooperazzjoni Ġudizzjarja f'Materji Kriminali" [4.2.6](#)). F'Mejju 2015, il-Kummissjoni adottat il-[Pjan ta' Azzjoni tal-UE kontra t-traffikar tal-migranti \(2015-2020\)](#) u, f'konformità mal-Pjan ta' Azzjoni, il-Kummissjoni wettqet [evalwazzjoni REFIT](#) dwar l-applikazzjoni tal-qafas legali eżistenti, li kienet ippreċeduta minn [konsultazzjoni pubblika](#). Il-Kummissjoni kkonstatat li, f'dak iż-żmien, ma kienx hemm biżżejjed evidenza li tindika l-eżistenza ta' prosekuzzjoni effettiva u kontinwa ta' individwi jew organizzazzjonijiet li pprovdew għajnuna umanitarja, u kkonkludiet li l-qafas ġuridiku tal-UE li jindirizza l-faċilitazzjoni tad-dħul tal-migranti jibqa' meħtieġ fil-kuntatt attwali. Hija kkonstatat ukoll li reviżjoni tal-Pakkett tal-Faċilitaturi ma kinitx ser iġġib aktar valur miżjud għall-implimentazzjoni effettiva u sħiħa tiegħu, filwaqt li kien hemm ftehim ġenerali li miżuri mhux leġislattivi li jappoġġaw l-awtoritajiet tal-Istati Membri, l-organizzazzjonijiet tas-soċjetà ċivili u partijiet interessati oħra, inkluża l-koperazzjoni msaħħa ma' pajjiżi terzi, jistgħu jgħibu magħhom valur miżjud.



Ir-[riżoluzzjoni](#) tal-Parlament tal-5 ta' Lulju 2018 appellat lill-Kummissjoni biex tiżviluppa linji gwida għall-Istati Membri biex jiġi evitat li l-assistenza umanitarja tiġi kriminalizzata, u sar [smiġħ](#) dwar dan is-suġġett f'Settembru 2018.

- Id-"Direttiva dwar ir-Ritorn" ([2008/115/KE](#)) tistabbilixxi standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment. L-ewwel rapport dwar l-implimentazzjoni tagħha ġie adottat f'Marzu 2014. F'Settembru 2015, il-Kummissjoni ppubblikat il-[Pjan ta' Azzjoni tal-UE dwar ir-ritorn](#), li ġie segwit bl-adozzjoni, f'Ottubru 2015, tal-konklużjonijiet tal-Kunsill dwar il-ġejjieni tal-politika ta' ritorn. F'Marzu 2017, il-Kummissjoni ssupplimentat il-Pjan ta' Azzjoni b'[komunikazzjoni](#) dwar "politika aktar effettiva ta' ritorn fl-Unjoni Ewropea - pjan ta' azzjoni mġedded" u [rakkomandazzjoni](#) dwar ritorni aktar effettivi. F'Settembru 2017, hija ppubblikat il-["Manwal dwar ir-Ritorn"](#) aġġornat tagħha, li jipprovdi gwida dwar il-qadi tad-dmirijiet tal-awtoritajiet nazzjonali kompetenti biex iwettqu kompiti relatati mar-ritorn. Barra minn hekk, fl-2016, il-Parlament Ewropew u l-Kunsill adottaw ir-[Regolament \(UE\) 2016/1953](#) dwar l-istabbiliment ta' dokument tal-ivvjaġġar Ewropew għar-ritorn ta' ċittadini ta' pajjiżi terzi li jkunu qegħdin fil-pajjiż illegalment. F'Settembru 2018, il-Kummissjoni pproponiet [rieżami mmirat](#) tad-Direttiva dwar ir-Ritorn, inkluża proċedura ġdida dwar il-fruntiera għall-applikanti għall-asil, proċeduri u regoli aktar ċari għall-prevenzjoni ta' abbużi, programmi ta' ritorn volontarju effiċjenti li għandhom jiġu stabbiliti fl-Istati Membri, u regoli aktar ċari dwar id-detenzjoni.
- Id-[Direttiva 2009/52/KE](#) tispeċifika s-sanzjonijiet u l-miżuri li għandhom jiġu applikati mill-Istati Membri kontra min iħaddem lil ċittadini minn pajjiżi terzi b'residenza illegali. L-ewwel rapport dwar l-implimentazzjoni tad-direttiva msemmija ġie ppreżentat fit-22 ta' Mejju 2014.

Fl-istess ħin, l-UE qed tinnegozja u tikkonkludi [ftehimiet ta' riammissjoni](#) ma' pajjiżi ta' oriġini u ta' tranzitu bil-ħsieb li tibgħat lura f'pajjiżhom lill-migranti irregolari u tikkoopera fil-ġlieda kontra t-traffikar tal-bnedmin. L-hekk imsejja Kumitati Kongunti ta' Riammissjoni jimmonitorjaw l-implimentazzjoni tagħhom. Dawn il-ftehimiet huma marbuta ma' ftehimiet għall-faċilitazzjoni tal-viża, li għandhom l-għan li jipprovdu l-inċentiv neċessarju għal negozjati ta' riammissjoni fil-pajjiżi terz ikkonċernat mingħajr ebda żieda fil-migrazzjoni irregolari.

IR-RWOL TAL-PARLAMENT EWROPEW

Minn meta daħal fis-seħħ it-Trattat ta' Lisbona, il-Parlament kien involut attivament, bħala koleġiżlatur sħiħ, fl-adozzjoni ta' leġiżlazzjoni ġdida li tittratta kemm dwar l-immigrazzjoni irregolari u kemm dwar l-immigrazzjoni regolari.

Il-Parlament Ewropew adotta diversi riżoluzzjonijiet fuq inizjattiva proprja fejn indirizza l-immigrazzjoni, b'mod partikolari fir-[riżoluzzjoni tat-12 ta' April 2016](#) dwar is-sitwazzjoni fil-Mediterran u l-ħtieġa ta' approċċ olistiku tal-UE għall-migrazzjoni, li tevalwa l-politiki varji kkonċernati, u tiżviluppa għadd ta' rakkomandazzjonijiet. Ir-rapport LIBE adottat fil-plenarja kien akkumpanjat mill-opinjoni ta' tmien kumitati oħrajn tal-Parlament. Ir-riżoluzzjoni tinkludi l-pożizzjoni tal-Parlament dwar il-politiki rilevanti kollha tal-UE dwar il-migrazzjoni u l-asil u hija l-punt ta' referenza tal-Parlament f'dan il-qasam.



Aqra aktar dwar dan is-sugġett:

- [Il-migrazzjoni fl-Ewropa](#)
- [Il-kriżi tal-migrazzjoni tal-Ewropa](#)
- [Il-Politika tal-Asil tal-UE](#)

Marion Schmid-Drüner
05/2019

